

**भारत सरकार**  
**श्रम और रोजगार मंत्रालय**  
**लोक सभा**  
**अतारांकित प्रश्न संख्या- 2519**  
**सोमवार, 15 दिसंबर, 2025/24 अग्रहायण, 1947 (शक)**

**रोजगार कार्यालयों में एनसीएस डिजिटल प्लेटफॉर्म**

**2519. श्री संजय दिना पाटील:**

**प्रो. वर्षा एकनाथ गायकवाड़:**

क्या श्रम और रोजगार मंत्री यह बताने की कृपा करेंगे कि:

- (क) वर्तमान में महाराष्ट्र, विशेषकर मुंबई स्थित कार्यालयों सहित कितने रोजगार कार्यालय संचालित हैं, और उनमें से कितने राष्ट्रीय करियर सेवा डिजिटल प्लेटफॉर्म के साथ पूर्णतः समेकित हैं;
- (ख) मुंबई सहित महाराष्ट्र में राष्ट्रीय करियर सेवा के माध्यम से आयोजित कौशल विकास, रोजगार मेलों और करियर परामर्श कार्यक्रमों का ब्यौरा क्या है और इन कार्यक्रमों से कितने युवा लाभान्वित हुए हैं;
- (ग) क्या सरकार मुंबई में समन्वय और पहुँच बढ़ाने के लिए राष्ट्रीय करियर सेवा प्लेटफॉर्म को महाराष्ट्र राज्य कौशल विकास मिशन के साथ जोड़ने का विचार रखती है और यदि हाँ, तो तत्संबंधी ब्यौरा क्या है;
- (घ) क्या महाराष्ट्र में राष्ट्रीय करियर सेवा के क्रियान्वयन का मुंबई सहित जिला-वार मूल्यांकन या प्रदर्शन ऑडिट किया गया है और यदि हाँ, तो तकनीकी कमियों, प्लेसमेंट के परिणाम और नियोक्ता सहभागिता के संबंध में निष्कर्ष सहित तत्संबंधी ब्यौरा क्या है; और
- (ङ) डिजिटल सेवाओं को सुदृढ़ करने, प्लेटफॉर्म डाउनटाइम को कम करने और मुंबई में रियल टाइम में रोजगार मिलने संबंधी सेवा को बेहतर बनाने के लिए सरकार द्वारा उठाए गए सुधारात्मक कदमों का ब्यौरा क्या है?

**उत्तर**

**श्रम और रोजगार राज्य मंत्री**  
**(सुश्री शोभा कारान्दलाजे)**

(क) से (ङ): भारत सरकार, श्रम और रोजगार मंत्रालय, राष्ट्रीय करियर सेवा (एनसीएस) पोर्टल चला रहा है, जो एक डिजिटल प्लेटफॉर्म [www.ncs.gov.in] के माध्यम से निजी और सरकारी क्षेत्रों की नौकरियों, ऑनलाइन और ऑफलाइन नौकरी मेलों की जानकारी, नौकरी खोज और मिलान, करियर परामर्श, व्यावसायिक मार्गदर्शन, कौशल विकास पाठ्यक्रमों की जानकारी, कौशल/प्रशिक्षण कार्यक्रम आदि सहित करियर से संबंधित सेवाएं प्रदान करने के

लिए वन-स्टॉप समाधान है। एनसीएस पोर्टल को पहले ही महाराष्ट्र के राज्य रोजगार पोर्टल और कौशल विकास और उद्यमिता मंत्रालय के स्किल इंडिया डिजिटल हब (एसआईडीएच) पोर्टल के साथ एकीकृत किया जा चुका है।

दिनांक 20.11.2025 तक, देश में 1008 रोजगार कार्यालय हैं, जिनमें से 51 रोजगार कार्यालय महाराष्ट्र में हैं (जिसमें मुंबई के 4 शामिल हैं), और इनमें से 26 रोजगार कार्यालयों को एमसीसी के रूप पर अपग्रेड किया गया है।

एनसीएस पोर्टल अपने पंजीकृत उपयोगकर्ताओं को ऑनलाइन/ऑफलाइन करियर परामर्श और व्यावसायिक मार्गदर्शन सेवाएं देता है। एनसीएस पोर्टल पर 1182 से ज़्यादा करियर परामर्शदाता जोड़े गए हैं। अब तक देश भर में 55 लाख से ज़्यादा ऑनलाइन/ऑफलाइन करियर मार्गदर्शन सत्र आयोजित हुए हैं, जिनमें से 3.87 लाख से ज़्यादा सत्र मुंबई सहित महाराष्ट्र में आयोजित हुए हैं।

अब तक मुंबई सहित महाराष्ट्र में, 3,000 से ज़्यादा रोजगार मेले आयोजित किए गए हैं जिनमें 90,000 से ज़्यादा अभ्यर्थियों को चयनित किया गया है।

दिनांक 20.11.2025 तक, एनसीएस पोर्टल पर 6.02 करोड़ से ज़्यादा रोजगार चाहने वाले, 54.27 लाख से ज़्यादा नियोक्ता पंजीकृत हैं और 8.17 लाख से ज़्यादा रिक्तियां उपलब्ध कराई गई हैं। राज्य/संघ राज्य क्षेत्र और जिले-वार पंजीकृत रोजगार चाहने वाले, पंजीकृत नियोक्ता और उपलब्ध रिक्तियों की जानकारी [https://www.ncs.gov.in/\\_layouts/15/ncsp/ViewStaticReport.aspx](https://www.ncs.gov.in/_layouts/15/ncsp/ViewStaticReport.aspx) पर देखी जा सकती है।

सरकार प्रत्येक वित्त आयोग की अवधि शुरू होने से पहले सभी योजनाओं और कार्यक्रमों की सुनियोजित समीक्षा और मूल्यांकन करती है ताकि यह सुनिश्चित किया जा सके कि वे लगातार प्रासंगिक, प्रभावी रहें और बदलती प्राथमिकताओं के साथ तालमेल बिठा सकें।

पोर्टल में सुधार एक लगातार और गतिशील प्रक्रिया है। नवीनतम उपलब्ध तकनीक का इस्तेमाल करके परिवर्तन/अद्यतन की योजना, ज़रूरत के हिसाब से और जब भी आवश्यक हो बनाई जाती है। एनसीएस पोर्टल के अद्यतनीकरण में विभिन्न जॉब/स्किल पोर्टल्स (सरकारी/निजी) के साथ एकीकरण, बेहतर एआई फीचर्स, क्लाउड बेस्ड वेब एप्लीकेशन (रोजगार चाहने वाले और नियोक्ता दोनों के लिए), मज़बूत सत्यापन तंत्र, बहुभाषी समर्थन आदि शामिल हैं।

\*\*\*\*\*